

D-8 Media Forumu əməkdaşlığın və qarşılıqlı etimadın bariz təzahürüdür

D-8 İqtisadi Əməkdaşlıq Təşkilatının əsası 1997-ci ildə inkişaf etməkdə olan səkkiz ölkə tərəfindən qurulub. Bu təşkilatın məqsədi üzv ölkələr arasında iqtisadi, ticarət, maliyyə və texnoloji əməkdaşlığı inkişaf etdirmək, sosial və mədəni əlaqələri gücləndirməkdir.

Milli Məclisin deputatı Vüqar Rəhimzadə "Azərbaycan" qəzetinə açıqlamasında xatırladı ki, ötən il dekabrın 19-da Misirin paytaxtı Qahirə şəhərində inkişaf etməkdə olan səkkiz ölkənin İqtisadi Əməkdaşlıq Təşkilatının (D-8) XI sammitində ölkəmiz yekdilliklə D-8 təşkilatının üzvü seçilib. Prezident İlham Əliyevin qətiyyətli və uğurlu xarici siyasətinin məntiqi nəticəsi olan D-8-ə üzvlüyümüz təşkilat yarandığı gündən onun ilk genişlənməsi kimi əlamətdar hadisə oldu.

"Bakıda keçirilmiş "Dialogun, əməkdaşlığın və regional həmrəyliyin təşviqi edilməsi" mövzusunda D-8 Media Forumu böyük əhəmiyyət kəsb edən platformadır. Forum ölkələrimiz arasında mövcud olan dostluğun, əməkdaşlığın və qarşılıqlı etimadın bariz təzahürüdür. Dövlət başçısı İlham Əliyev D-8 Media Forumunun iştirakçalarına müraciətində də bildirdi ki, otuz ilə

yaxın müddət ərzində fəaliyyət göstərən bu təşkilatın ilk dəfə olaraq genişlənmə ilə əlaqədar qərar qəbul etməsi əlamətdar haldır. Bu, ölkəmizə olan beynəlxalq etimadın göstəricisi, təşkilata üzv olan hər bir ölkə ilə möhkəm dostluq və əməkdaşlıq münasibətlərimizin, birliyimizin və həmrəyliyimizin təzahürü idi", - deyərək əlavə etdi.

Deputat qeyd etdi ki, 1,2 milyard əhalini əhatə edən və böyük iqtisadi potensiala malik D-8 təşkilatına üzv olan dövlətlər ortaq dini-mədəni dəyərləri bölüşürlər. Bu gün artıq üç qitəni əhatə edən D-8 platforması dayanıqlı iqtisadi artım, rəqəmsal transformasiya, süni intellekt, global iqlim dəyişmələri ilə mübarizə və enerji təhlükəsizliyi kimi mühüm sahələrdə inkişafı irəli aparmaq üçün geniş imkanlara malikdir.

Hazırda media mühitinin sürətli transformasiyaya məruz qaldığını deyən V.Rəhim-



zadə vurğulayıb ki, global informasiya məkanında dezinformasiya, saxta xəbərlər, hibrid təhdidlər, "deepfake"lər, süni intellektin imkanlarından sui-istifadə və digər manipulyasiya halları dayanmadan artmaqdadır. "D-8 Media Forumunun əsas vəzifələrindən biri doğru, qərəzsiz, obyektiv və məsuliyyətli informasiya mühitinin qurulması üçün üzv ölkələrin media qurumları arasında etibarlı əməkdaşlığın formalaşdırılmasıdır. Azərbaycan bundan sonra da təsisat çərçivəsində əməkdaşlığın daha da genişləndirilməsinə öz töhfəsini verməyə davam edəcək".

Əsmər QARDAŞXANOVA,
"Azərbaycan"